



MALTA

**QORTI TAL-MAGISTRATI
(GHAWDEX)
(GURISDIZZJONI SUPERJURI)
(SEZZJONI GENERALI)
MAGISTRAT DR.
PAUL COPPINI**

Seduta tat-12 ta' Gunju, 2014

Citazzjoni Numru. 54/2008

Emanuel u Maria konjuġi Portelli

vs

John u Carmela konjuġi Muscat

Il-Qorti,

Rat ir-Rikors Ġuramentat li permezz tiegħu l-atturi, wara li ppremettew :

Illi r-rikorrenti huma nkwilini ta' porzjon raba' fl-inħawi ta' Wied ir-Riħan, Nadur, Għawdex;

Illi skond it-tmien artikolu ta' kuntratt tal-ħmistax (15) ta' Novembru elf disa' mija u sebgha u tletin (1937) atti Nutar Francesco Gauci, din ir-raba' mikrija lir-rikorrenti ngħatat id-dritt li tgħaddi l-ilma minn kanali tal-ġebel li hemm f' raba' viċin fl-istess inħawi ta' Wied ir-Riħan. Dan l-artikolu jgħid li "qualunque wieħed mill-conduttori jew subconduttori jkun intitolat illi jista' jagħmel usu mill-kanali tal-ġeneb jew swieki illi hemm esistenti fid-dviersi porzjonijiet ta' l-istess fond biex isakki l-porzjoni tiegħu, mingħajr dritt tal-conduttur tal-prozjoni fejn jinsabu dawna l-kanali jew swieki illi jista' jivvjeta dana l-eserciziu jew li ikun jista' jitlob compens in vista ta' dana l-usu.";

Illi inoltre f'subartikoli (b) u (c) tal-ħdax-il artikolu ta' l-istess kuntratt jingħad li: "(b) illi l-conduttori jew suconduttori l-oħra ma ikollhom l-ebda limitazioni jew menmazioni tad-drittijiet taħhom f' lusu tal-ilma illi jappartieni lil kulhadd biex isakki il-prozjonijiet tal-fond; (c) illi l-ilma għandu jgħaddi minn kanali tal-ġebel li għandhom jiġu magħmulin, inkgħedin u ripararti a spejjeż esclusivi ta' min irid jagħmel usu minn din il-facolta'";

Illi din il-mogħdija ta' l-ilma għandha fost l-oħrajn tiġi eżercitata minn fuq raba' okkupata mill-intimati John u Carmela konjuġi Muscat, liema raba' tinsab fuq ir-riħ ta' nofsinhar tar-raba' okkupata mirr-ikorenti;

Illi l-konvenuti John u Carmela konjuġi Muscat qed jirreżistu l-mogħdija ta' l-ilma da parti tar-rikorrenti minn fuq ir-raba' okkupata minnhom, kif ukoll id-drittijiet ancillari għall-istess dritt. Apparti għall-fatt li huma qed jirreżistu milli l-esponenti jpoġġu pajpijiet ta' l-ilma fil-kanali ta' l-ilma msemmija għall-fini ta' dan id-dritt, huma qegħdin ukoll jirreżistu milli r-rikorrenti jgħaddu minn maġenb l-istess kanali bl-iskop li jirregolaw il-pajpijiet jew jagħmlu x-xogħolijiet ta' manutenzjoni ancillari neċessarji;

Kopja Informali ta' Sentenza

Illi din ir-resistenza da parti tal-konjuġi Muscat hija għal kollox illegali u abbużiva fil-konfront tar-rikorrenti stante li qed issir bi preġudizzju għad-drittijiet ta' l-istess rikorrenti naxxenti mill-att notarili fuq imsemmi.

Talbu lill-konvenuti jgħidu għaliex m'għandiex din il-Qorti:

1. Tiddikjara li r-raba' fl-inħawi ta' Wied ir-Rihan, Nadur, Ghawdex, mikrija lir-rikorrenti tgawdi d-dritt li tgħaddi u tircievi l-ilma minn fuq ir-raba' okkupata mill-konvenuti konjuġi Muscat li tinsab fuq ir-riħ ta' nofsinhar tagħha;
2. Tiddikjara li l-opposizzjoni tal-konjuġi Muscat għall-eżerċizzju ta' dan id-dritt, u għal dak li hu ancillari għalih, huwa llegali u abbużiv fil-konfront tar-rikorrenti;
3. Konsegwentament tawtorizza lir-rikorrenti biex jagħmlu dak kollu li mll-provi jirriżultalha li huwa opportun u neċessarju biex huma jeżerċitaw id-dritt imsemmi minn fuq ir-raba' okkupata mill-konvenuti.

Bl-ispejjeż kollha inkluz dawk ta' l-ittra ufficċjali numru 259/08 ipprezentata fit-22 ta' April 2008.

Il-konvenuti huma mharrka għas-subizzjoni li għaliha minn isaa qed jigu ngunti.

Rat ir-Risposta Ġuramentata tal-konvenuti li permezz tagħha eċċepew:

1. Illi preliminarjament, r-rikorrenti jridu jippruvaw li huma għandhom il-kirja tar-raba minnhom imsemmija;
2. Fit-tieni lok jingħad illi dik li qegħdin jitolbu r-rikorrenti ma huwiex permessibbli lilhom skond il-liġi u dan stante li tali azzjoni hia biss kompetenti lis-sid, li f'dan il-każ huwa l-Gvern ta' Malta. Dan appartni li s-servitu li nħoloq permezz tal-kuntratt tal-15 ta' Novemru, 1937 atti Nutar Francesco Gauci kien wiehed personali għall-persuni hemm indikati u qatt ma jista' jingħata lir-rikorrenti odjerni. Dato ma non concesso li tali dritt għadda ukoll għand ir-rikorrenti, bl-użu da parti

tar-rikorrenti tal-pajpijiet min fuq proprjeta' tagħhom, huma gew li rrinunzjaw għal dak li ngħata fil-imsemmi kuntratt tal-1937;

3. Fit-tielet lok u mingħajr preġudizzju għal premess, jingħad illi irid jiġi stabbilit l-ewwel u qabel kolloxx min fjen kienu oriġinarjament għaddejnin il-kanali ndikati fil-kuntratt tal-15 ta' Novembru, 1937 fl-atti tan-Nutar Francesco Gauci, l-għaliex jekk hemm xi dritt, tali dritt huwa limitat gal min fejn kienu għaddejnin il-kanali oriġinarjament;
4. Fir-raba lok u mingħajr preġudizzju għal premess jingħad illi illum il-gurnata l-kanali huma tant imkissrin illi ma għadhomx jintużaw għal-iskop li għalihom kien maħsub oriġinarjament li jintużaw. Peress illi dawn l-istess kanali kellhom hafna hsarat, il-bdiewsa bdew jużaw il-pajpijiet tal-plastic, fosthom ir-rikorrenti. Għalhekk kull servitu li seta kien hemm, illum il-gurnata spiċċa l-għaliex id-dritt ilu ma jiġi eżercitat għall-ammont ta' snin konsiderevoli u anke peress li l-oġġett tas-servitu, u cioè' l-mgħoddija ta' l-ilma, illum il-gurnata ma għadux aktar possibbli peress li kif diġa' ngħad il-kanali huma kollha mfarrka. Jingħad ukoll illi r-rikorrenti ma kienux jgħaddu pajpijiet mill-proprjeta' ta' l-intimati u qatt ma utilizaw dawn il-kanali sabiex jqegħdu l-pajpijiet ta' l-ilma, li issa r-rikorrenti jridu jqegħdu fihom. Dan il-fatt, u cioè' t-tqegħid ta' pajpijiet f'kanali li ma għadhomx jintużaw u huma imkissra, jikkostitwixxi servitu ġdid u għalhekk mhux konsentit għall-atturi li jagħmlu din il-kawża. Għalhekk l-istess rikorrenti, irrinunzjaw għal kull dritt li seta talvolta kellhom fil-kuntratt tal-15 ta' Novembru, 1937 atti Nutar Francesco Gauci;
5. Illi meta r-rikorrenti jgħidu li l-intimati qegħdin jirreżistu l-mgħoddija ta' l-ilma da parti tar-rikorrenti minn fuq ir-raba okkupata minnhom jingħad illi l-unika opposizzjoni li għamli l-intimati kienet li ma hallew x lir-rikorrenti jqegħdu pajpijiet ta' l-ilma fil-kanali u/jew fil-proprjeta' ossia għelieqi ta' l-istess intimati. Dan kellhom kull dritt li jagħmluh l-intimati l-għaliex li kieku hallew lir-rikorrenti jagħmlu hekk, l-intimati jkun qegħdin jakkonsentixxu għal-użu divers, jew holqien ta' servitu ġdid mir-rikorrenti. Għal dan il-għan, u meta r-rikorrenti ppruvaw jagħmlu l-pajpijiet fil-proprjeta' tal-intimati, l-istess intimati pprocedew b'kawża ta' spoll kontra r-rikorrenti, liema kawża intrebhet mill-istess intimati u r-rikorrenti gew ordanti jneħhu tali pajpijiet. Is-sentenza li għaliha l-intimati qed jagħmlu referenza għaliha dik fl-ismijiet John Muscat et vs Emanuel Portelli deciza minn din il-Qorti kif diversament komposta nhar il-15 ta' April, 2008. Li ma jgħidux ir-rikorrenti huwa li l-pajpijiet tagħhom kienu jgħaddu minn fuq proprjeta' tagħhom, u għax riedu jqabbdu mal-intimati huma tefgħu

dawn il-pajpijiet fuq il-proprjeta' tal-istess intimati. Għalhekk saret il-kawża ta' spoll;

6. illi għalhekk, la l-kanali illum il-ġurnata ma għadhom jeżistu jew ahjar tant huma imkissrin u malandati li ma jistax isir użu minnhom sabiex jgħaddi l-ilma, lanqas ma jeżisti xi tip ta' dritt ta' użu ta' l-istess. Dan apparti l-fatt li l-kanali li jissemew fil-kuntratt tal-1937 kif diġa inghad, kienu biss fil-passaġġ principali u mbagħad kull bidwi jieħu l-ilma għal gor-raba tiegħu. B'dak li qegħdin jitolbu r-rikorrenti, huma sejrin jingħata, f'każ li tintlaqa t-talba tagħhom, xi haġa li ma humiex intitolati għaliha u cioe' dritt ta' servitu ta' mghoddija ta' ilma minn kanali li qatt ma kienu intenzjonati għal użu tar-rikorrenti. Oltre dan, l-istess rikorrenti qegħdin jippruvaw jagħmlu pussess ukoll fuq ir-raba tal-intimati u dan bl-iskuża li huma jkunu jridu jgħaddu minn fuq ir-raba tagħhom (ta' l-intimati) sabiex jirrangaw dawn il-kanali. Dan huwa l-iskop tar-rikorrenti u xejn iżjed.

Rat id-digriet tagħha tat-30 ta' April 2014 fejn ħalliet il-kawża għal-lum għas-sentenza.

Rat in-Noti tal-Osservazzjonijiet rispettivi tal-kontendenti.

Rat l-atti l-oħra kollha tal-kawża, inklużi d-dokumenti u verbali tax-xhieda mismugħa.

Rat ukoll l-atti tal-kawża fl-ismijiet inversi (Ċitaz. Nru.143/2007) deċiża minn din il-Qorti kif diversament ippresjeduta fil-15 ta' Apil 2008, allegati mal-atti tal-kawża presenti permezz tad-digriet tat-30 ta' Ġunju 2009.

Ikkunsidrat:

Illi permezz ta' din il-kawża l-atturi qegħdin jitolbu dikjarazzjoni li huma għandhom dritt jgħaddu pajpijiet tal-ilma minn kanali tal-gebel li hemm f'għelieqi mikrija lill-konvenuti, u konsegwentement jidhlu f'dawn l-għelieqi biex jagħmlu manutenzjoni tagħhom.

Il-konvenuti qed jopponu t-talba għad-diversi raġunijiet minnhom imsemmija fir-Risposta ġuramentata tagħhom.

Ġara li permezz ta' kuntratt li sar in atti Nutar Francesco Gauci tal-15 ta' Novembu 1937, il-Knisja Katidrali ta' Għawdex bħala s-sid kienet laħqet ftehim ma' diversi bdiewa min-Nadur, dwar il-kiri ta' territorju mdaqqs fl-inħawi ta' Wied ir-Rihan, limiti tan-Nadur. Fost hwejjeġ oħra kien ġie miftiehem li kellha ssir sistema ta' irrigazzjoni permezz ta' kanali tal-ġebel li jikkonduċu l-ilma minn ġibjuni fil-partijiet l-għolja tal-Wied għall-partijiet iżjed fil-baxx, halli b'hekk ikunu jistgħu jissaqqew l-għelieqi kollha, b'sistema ta' *roster* bejniethom. Inghad għalhekk fil-ħdax il-klawsola ta' dan il-kuntratt illi:

"...L-eżercizzju ta' dana id-dritt jiġi is-subordinat għal dawna l-kondizzjonijiet:

(a) illi l-fond tal-koncedent ma jsofri u ma ikun jista' jsofri l-ebda preġudizzju a causa ta' dana l'usu;

(b) illi l-kondutturi jew subkondutturi l'oħra ma ikollhom l'ebda limitazzjoni jew menomazzjoni tad-drittijiet tagħhom b'usu tal-ilma illi jappartjeni lill kullhadd biex isakki il porzjonijiet tal-fond;

(c) illi l'ilma għandu jgħaddi min kanali tal-ġebel li għandhom jiġu magħmulin, imkaħħla jew riparati a spejjeż esclusivi ta min irid jgħamel usu min dina il facolta';

(d) u fl'aħħar nett, illi min jgħamel usu min dina l'facolta' irid jindennizza li dac il conduttur illi ikun sejjer isofri dina s-sogġezioni fil-cas li jarrecalu xi dannu..."¹

¹ Ara kopja tal-kuntratt relattiv esebit a fol. 6 – 10 tal-process, u partikolament a fol 9

Din is-sistema ta' irrigazzjoni baqgħet tintuża għal ħafna snin, sakemm billi naqsu l-bdiewa u ħafna mill-għelieqi ġew abbandunati u ma kienitx qed issir manutenzjoni regolari tal-kanali tal-ilma, dawn il-kanali ma baqgħux tajbin għall-irrigazzjoni. Madwar tnaqst/tleqqat il-sena ilu l-attur u Anthony Muscat, bidwi ieħor li kellu f'idejh xi għelieqi ohra minn dan it-territorju, ftehm u li jagħmlu pajpijiet tal-*plastic* biex jikkonduċu l-ilma b'mod iżjed effettiv għall-għelieqi tagħhom. Il-bdiewa l-oħra, għajr xi tnejn biss, tħajru jingħaqdu magħhom biex jibdeu jużaw huma wkoll din is-sistema moderna ta' tisqija u kkontribwew l-ispejjeż biex isir *main* ta' 63 centimetru imqabba mal-ġibjuni u diversi friegħi li jagħtu għall-għelieqi rispettivi tagħhom. Dawn il-friegħi kienu jinfetħu u jingħalqu permezz ta' vitijiet, skond min kien imissu jsaqqi. Imma meta l-attur ittenta jgħaddi parti minn dawn il-pajpijiet minn fuq għelieqi mikrija għand il-konvenuti u fil-kanali tal-ġebel li kien hemm fihom, il-konvenuti oġġezzjonaw, u kellhom jitneħħew in segwitu għal kawża ta' spoll li stitwew kontra l-atturi.²

Konsegwentement l-atturi pproċedew bil-kawża presenti f'tentattiv li jakkwistaw id-drittijiet pretiżi minnhom.

Bl-ewwel eċċezzjoni tagħhom il-konvenuti qajmu dubbju dwar it-titolu tal-atturi fuq xi parti minn dan it-territorju. Dan it-titolu pero' jirrizulta ampjament mid-deposizzjoni ta' Vince Gilson mill-Joint Office, li ħa f'idejh l-amministrazzjoni tal-proprjeta' tal-Knisja li għaddiet f'idejn il-Gvern, fosthom dik in kwistjoni, u mid-dokumentazzjoni esebita mill-istess xhud.³

Il-konvenuti ssottomettew ukoll li l-atturi ma setgħux jipproponu kawża bħal din li fil-fehma tagħhom hija l-*actio confessoria* ġialadarba tittratta minn drittijiet ta' servitu' li l-atturi jippretendu li għandhom, u għalhekk bħala kawża petitorja tispetta biss lil proprjetarju u mhux lill-inkwilin. L-atturi jikkontendu pero' illi huma ma eżerċitawx din l-azzjoni, imma tip ta' kawża oħra *sui generis* spettanti anke lis-sempliċi detentur li jkun sofra *molestia di fatto*. In sostenn ta' din il-pretensjoni tagħhom l-atturi jiċċitaw

² Citaz. 143/2007 deciza fil-15.04.2008

³ Ara deposizzjoni tiegħu a fol.365 – 373, u dokti. VG 1- VG 3 a fol. 362 -364; u Dokti. EP1 u EP2 esebiti mill-attur, a fol. 381,382

minn ġurisprudenza kostanti tal-qrati tagħna li ammettew din it-tip ta' azzjoni.⁴

Infatti gie ribadit illi: "*Il-konduttur li jiġi molestat fil-lokazzjoni b'għemil ta' terza persuna li tikkagunалу molestja fit-tgawdija tal-ħaġa mikrija għandu, mingħajr ma jippretendi ebda jedd fuq dik il-ħaġa, jista' jaġixxi kontra dik it-terza persuna fl-isem tiegħu; mentri jekk il-molestja tkun ta' dritt, il-konduttur għandu jidderiġi l-azzjoni tiegħu kontra min krielu l-post, biex dan jiddefendih kontra min jippretendi daww id-drittijiet.*"⁵

Hekk ukoll insibu illi: "*...huwa magħruf li d-dritt li l-konduttur jakkwista minħabba l-lokazzjoni huwa dritt personali, u mhux reali, u għalhekk il-konduttur ma jakkwista ebda dritt fuq il-ħaġa lill-mikrija, imma jakkwista biss id-dritt li jkollu mil-lokatur it-tgawdija tal-ħaġa għaż-żmien tal-lokazzjoni. Il-konduttur huwa fil-pussess tal-ħaġa, imma jipposjediha f'isem il-lokatur...U għalhekk, jekk il-konduttur isofri molestja minn għand xi ħadd li jippretendi li għandu xi dritt fuq il-ħaġa, huwa għandu jsejjaħ lill-lokatur biex ineħħilu daww il-molestja, u jekk il-molestja jipperojenu b'vie di fatto, il-konduttur għandu azzjoni biex jirrespingihom, għaliex dawwa ma joffendux, ma jinteressawx l-ebda element tad-dritt tal-proprjeta', imma huma offiżi personali, jikkreaw dannu lill-persuna, u dina għandha d-dritt li gġieghelhom jieqfu u li jkollha r-rizarciment tad-danni (Cassazione di Firenze, 16.6.1869, Racç., XXXI -I -1099; Cassaz. Torino, 11.12.1869, ibid., XXI - I- 822; Corte App. Lucca, 25.4.1879, ibid., XXXI- II - 639);*

Il-liġi tagħna tapplika dawn il-principji fid-disposizzjonijiet ta' l-art.1639, 1640, 1641 u 1642 tal-Kodiċi Ċivili (Kap.23).⁶ Hekk il-lokatur, minħabba n-natura stess tal-kuntratt, huwa tenut li jagħmel b'mod li l-konduttur ikollu l-paċifiku pussess ta-fond għaż-żmien kollu tal-lokazzjoni; u bħala konsegwenza loġika l-liġi tissanzjona lill-konduttur id-drittijiet imsemmijin fl-art.1640 u 1642 tal-Kodiċi Ċivili fi-każ li jiġi molestat fit-tgawdija tiegħu..."⁷

⁴ Ara Nota tal-Osservazzjonijiet tagħhom

⁵ Appell: Giuseppe Galea vs Luigi Galea: 29.11.1948: kollez.vol.XXXIII.I.361

⁶ Illum artikoli 1550 – 1553 Kap.16

⁷ Appell: Gerolamo Farugia et.v.Salvatore Cassar: 19.2.1951 kollez.vo. XXXV.I.10

Similment ingħad illi: “... *il-ġurisprudenza lokali, antika u reċenti, irrikonoxxiet li meta, kif ta' spiss isir fil-kampanja bejn gabillotti, ikun hemm bejniethom modus operandi dwar xi servizz konness ma' l-agrikoltura, dan is-servizz ma hux servitu' predjali, b'mod li jkun hemm dritt reali fuq il-fond, imma hu sempliċi diritto di obbligazione, ossija, kif ukoll jissejjaħ servitu' personali. Il-kwalita' ta' sempliċi detentur hija suffiċjenti għall-legitimazzjoni attiva u passiva ta' azzjoni dwar dan is-servizz bejn għelieqi; għaliex il-proprjetarju bl-ebda mod ma hu preġudikat b'dan il-modus operandi; għaliex fil-konfront tiegħu ma hemmx hliet ta' tolleranza, avolja bejn il-gabillotti stess hemm dritt ta' obbligazzjoni (Kollez. Vol.VI, p.473; Vol. XXIV, p.658; Vol. XXV.II. 629; Vol. XXXIII.I .363).*⁸

Dan tal-aħhar huwa appuntu l-każ li għandna hawnhekk. L-atturi mhumiex jippretendu xi drittijiet reali fuq l-għelieqi mqabbla għandhom, imma drittijiet personali dwar modalitajiet ta' tisqija, miftehna mill-bdiewa li kienu pparteċipaw fil-ftehim tal-1937 fuq imsemmi, u li baqa' jiġi rispettati mis-suċċessuri rispettivi tagħhom tal-inqas sakemm baqgħet tintuża s-sistema ta' irrigazzjoni permezz tal-kanali tal-gebel imqegħda għal dan il-fini matul it-territorju kollu.

Il-konvenuti jargumentaw li dan il-ftehim kien jorbot biss lill-kompartecipanti fuq il-kuntratt u illum ma baqa' hadd minnhom li għadu jaħdem ir-raba fl-inħawi. Imma sew l-atturi, kif ukoll il-konvenuti jafu t-titolu ta' qbiela tagħhom lil nies li kienu dixxendenti tal-inkwlini originali, u kif ingħad, il-ftehim dwar il-modalitajiet tat-tisqija baqa' jiġi rispettati minn kull min daħal jaħdem daww l-għelieqi, anke wara li nbidlu l-bdiewa.⁹ L-inkwint inqala' biss meta bdew jintużaw il-pajpijiet tal-*plastic* minflok dawn il-kanali għat-tisqija.

Il-konvenuti jikkontendu wkoll li issa li ma baqgħux jintużaw il-kanali tal-gebel dak il-ftehim m'għadux isehh, u jekk l-atturi jithallew jagħmlu dak li qed jippretendu fuq l-għelieqi mqabbla għandhom, ikun qed jinholoq

⁸ Appell: Vittorio Fenech vs Giovani Buttigieg et. Kolloz. Vol. XL.I.358

⁹ Ara affidavits ta' Joseph Grima, Emanuel Borg, Joseph Vella, Salvu Sultana u Giuseppa Sultana, kollha bdiewa li f'xi zmien jew iehor hadmu partijiet minn dan it-territorju; a fol. 51 – 63 tal-process: citaz. 143/2007; kif ukoll dik ta' Anthony Muscat a fol. 38 – 43, u kontro-ezami tiegħu a fol. 141 - 158

servitu' ġdid. Huwa minnu illi minn meta l-attur u Anthony Muscat installaw il-pajpijiet tal-*plastic*, dawn ma baqgħux jagħmlu użu mill-kanali għall-irrigazzjoni tal-għelieqi tagħhom. Imma billi mhux kulhadd qabel ma' din is-sistema ġdida, għal xi żmien kien hemm xi whud li komplew jutilizzaw il-kanali għat-tisqija sakemm huma wkoll ingħaqdu mas-sistema l-ġdida ta' irrigazzjoni bil-pajpijiet. Madankollu dawn il-kanali kollha baqgħu fil-post u hadd ma ħass il-bżonn li jwarrabhom. Anzi jidher li dawn xorta waħda kien għad fadlilhom użu, jekk xejn biex jindikaw minn fejn kellhom jgħaddu l-pajpijiet, u mhux jitqiegħdu bl-addoċċ, kulhadd fejn ifettillu. Il-bdiewa kollha li xehdu qablu li l-pajp tal-*main* għaddewh minn go dawn il-kanali jew ma' genbhom. Dan peress li fejn il-kanali kien hemm passagġ dejjaq bir-riġel li qabel kien iservi biex jgħaddu minn fuqu halli jnaddfu jew isewwu l-kanali meta kienu għadhom qed jintużaw, u li baqa' utli għalihom, anke wara li bdew jintużaw il-pajpijiet biex jaċċedu halli jifthu u/jew jagħlqu l-vitijiet tal-fergħat rispettivi, u f'każ ta' bżonn anke jikkontrollaw xi sadd li seta' jkun hemm. B'hekk kienu jagħmlu ħsara mill-inqas fl-għelieqi ta' xulxin.

Lanqas b'daqshekk ma kien qed jinholoq xi piż ġdid fuq ir-raba mqabbla lill-konvenuti, għax fejn qabel il-bdiewa kienu f'każ ta' bżonn jidhlu biex inaddfu jew isewwu l-kanali li kienu għaddejjin mill-għelieqi rispettivi, jew biex jagħmlu t-tafal għas-swieqi li minn dawn il-kanali kienu ikkonduċu l-ilma għall-għelieqi tagħhom, issa piuttost kienu ser inaqqsu dan l-inkonvenjent, għax kienu ser jidhlu biss biex jifthu jew jagħlqu l-vitijiet li mill-*main* jagħtu għall-fergħat tagħhom, jew biex inehħu xi sadd li seta' jkun hemm fil-pajp. B'hekk jaqa' għal kollox l-argument tal-konvenuti li l-pajpijiet tal-ilma ma kellhomx jgħaddu minn fuq ir-raba' tagħhom ġialadarba l-ilma ma kienx għadu għaddej mill-kanali. Bl-istess argument, din is-sistema moderna ta' irrigazzjoni lanqas ma setgħet tithaddem jekk joġġezzjonaw l-oħrajn ukoll. Dan għaliex il-pajpijiet, li mhumiex jaqdu biss lill-atturi imma anke lill-bdiewa l-oħra fl-inħawi inkluz lill-konvenuti stess, u li neċessarjament jgħaddu minn fuq l-għelieqi ta' xulxin, imbagħad ma jkun jistgħu jitqiegħdu mkien.

Għladaqstant ma tarax li għandhom xi raġuni valida l-konvenuti fl-opposizzjoni tagħhom għat-talbiet tal-atturi.

Għal dawn il-motivi tiddecidi l-kawża billi, filwaqt illi tiċhad l-eċċezzjonijiet kollha tal-konvenuti, tilqa' t-talbiet attriċi u:

1. tiddikjara li r-raba' fl-inħawi ta' Wied r-Riħan, limiti tan-Nadur, Ghawdex, mikrija lill-atturi tgawdi d-dritt li tgħaddi u tircievi l-ilma minn fuq ir-raba' okkupata mill-konvenuti konjuġi Muscat li tinsab fuq ir-riħ tan-nofsinhar tagħha;
2. tiddikjara li l-opposizzjoni tal-konjuġi Muscat għall-eżerċizzju ta' dan id-dritt, u għal dak li hu anċillari għalih, huwa llegali u abbużiv fil-konfront tal-atturi; u
3. konsegwentement tawtorizza lill-atturi biex jgħaddu l-pajpijiet meħtieġa għall-irrigazzjoni ta' din ir-raba' lilhom mikrija minn gewwa jew ma' genb il-kanali tal-ġebel li hemm fir-raba f'idejn il-konvenuti f'partijiet oħra tal-istess territorju, u biex f'każ ta' bżonn jgħaddu minn fuq il-passaġġ li hemm biswit dawn il-kanali biex jifthu jew jgħalqu il-vitijiet tal-fergħat mahruġa minnu meta jkun qed isaqqu l-għelieqi tagħhom skond ir-roster miftiehem, jew biex jiżblukkaw xi sadd li jista' jkun hemm minn żmien għal żmien f' dawn il-pajpijiet.

B-ispejjeż, inklużi dawk tal-ittra uffiċċjali numru 259/2008 ipprezentata fit-22 ta' April 2008, kontra l-konvenuti.

< Sentenza Finali >

-----TMIEM-----